

# మనుషులు చేసిన దేవుళ్ళు

## - పాణిని జన్మభట్ల

పెద్దకథ



(గత సంచిక తరువాయి)

హైదరాబాద్ క్రైం బ్రాంచ్ హెడ్ వీరేందర్ వచ్చి ఇంటరాగేషన్ చేసి వెళ్ళాక మరింత దిగజారింది శివరాం పరిస్థితి.

నిత్య కనపడట్లేదని వస్తున్న వార్తలూ, రాజకీయ వత్తిళ్ళని సుమోటోగా తీసుకుని పర్సనల్ గా కేస్ టేకప్ చేసాడు వీరేందర్. శివరాంని కలిసే ముందు, అతని క్యాబిన్ బయట ఉండే ఇద్దరు ముగ్గుర్ని వ్యక్తిగతంగా ఆరా తీసి, నిత్యకి శివరాంకి గొడవ జరిగిన తర్వాతే తను కనపడట్లేదనీ తెలుసుకున్నాడు. ఎందుకో తన సమాధానాలతో వీరేందర్ కన్విన్స్ అవ్వలేదనిపిస్తోంది శివరాంకి.

ఇంక ఆలోచించి ఉపయోగం లేదనుకొని వెంటనే పోలీస్ కంట్రోల్ రూంకి వెళ్ళాడు. అక్కడి టెక్నికల్ డిపార్ట్మెంట్ లో పని చేస్తున్న తనఫ్రెండ్ ని కలిసి ఎలాగైనా నిత్య మొబైల్ ద్వారా తన లొకేషన్ ని ట్రేస్ చెయ్యాలని అడిగాడు. కొంతసేపు ప్రయత్నించి జీపీఎస్ సిగ్నల్ తో సరిగ్గా ట్రేస్ అవ్వట్లేదనీ, డైరెక్ట్ కాల్ రిసీవ్ చేసుంటే ఈజీగా ట్రేస్ చెయ్యచ్చని చెప్పాడతను.

అదే పనిగా రింగ్ ఇవ్వడం మొదలుపెట్టాడు శివరా నిత్య ఫోన్ కి. కారులో నిత్య ఫోను తీసుకున్నప్పటినుండి వస్తున్న కాల్స్ తో చిరాగ్గా ఉన్నాడు సూరి. చాలా సార్లు దాన్ని పారేద్దామనుకున్నాడు కానీ, అంత కాస్ట్లీ ఫోన్ ని వదలబుద్ధి కాలేదు. మళ్ళీ రింగ్స్ వస్తుండటంతో, చిరాగ్గా ఫోనెత్తి "ఎవుడ్రా నువ్వు? రాంగ్ నంబర్, మళ్ళీ చెయ్యబాకు" అని అరిచి ఫోన్ స్విచ్ ఆఫ్ చేసాడు. ఊపిరి బిగపట్టి చూస్తున్నాడు శివరాం. లొకేషన్ ట్రేస్ చేసి, ఓ పేపర్ లో ప్రింట్ తీసాడా టెక్నీషియన్. దాన్ని శివరాంకి ఇవ్వబోతుండగా హఠాత్తుగా లాక్కుంటూ "థాంక్స్" చెప్పిందో గొంతు వెనకనుంచి.

విస్తుపోతూ వెనక్కి చూసాడు శివరాం, వీరేందర్!

ఇద్దరి వైపు తీక్షణంగా చూసి ఫోన్ లో ఏవో ఆర్డర్స్ పాస్ చేస్తూ బయటికెళ్ళిపోయాడు వీరేందర్.

మల్లవరం జంక్షన్ దగ్గర కారు దిగి మెల్లగా టీ షాప్ వైపు నడుస్తున్నారు నిత్య, దేవరాజ్ లు. దాని బయట ఉన్న వాళ్ళలో ఒకడు వీళ్ళ వైపు వచ్చి "షాప్ దాటి ముందున్న బోలేరోలో కుర్చోండి ఇద్దరూ" అని చిన్నగా చెప్పి ముందుకి వెళ్ళిపోయాడు. దేవరాజ్ చేతిని గట్టిగా పట్టుకుంది నిత్య. తను ఆమె వైపు చూసాడు రావద్దు అన్నట్టుగా. నిత్య ఏమీ అనలేదు. ఇద్దరూ వెళ్ళి బోలేరోలో కుర్చోగానే, ఒకడొచ్చి మొబైల్ లాగేసోని స్విచ్‌చాప్ చేసాడు. తర్వాత ఇద్దరి కళ్ళకీ గంతలు కట్టి జెట్ స్పీడ్ లో గెస్ట్ హౌస్ వైపు పోనిచ్చాడు.

గెస్ట్ హౌస్ లో వాళ్ళిద్దరినీ ఆ పెద్ద హాలుకి తీసుకెళ్ళి కుర్చీల్లో కట్టేసాక విప్పారు కళ్ళకి కట్టిన గంతల్ని.

వాళ్ళని చూస్తూ పీలగా అరిచాడు సీనా "బా.."

దేవరాజ్ తలాడించాడు ధైర్యంగా ఉండమని.

సోమీ హాల్లోకి ఎంటరయ్యి "వెల్ కం, మై ఫ్యావరెట్ లవ్ బర్డ్స్!" అన్నాడు నవ్వుతూ. ముసుగు తీసేసాడిప్పుడు.

నిత్య అతణ్ణి చూసి వెంటనే గుర్తుపట్టింది. దేవరాజ్ కే ఎవరో తెలియలేదు.

"బాబ్బీ, ఓ జర్నలిస్ట్ ని కిడ్నాప్ చేస్తే కాన్సిక్వెన్స్ దారుణంగా ఉంటాయని తెలుసుగా" అంది.

"ప్లీజ్ నిత్యా! ఇది కిడ్నాప్ కాదు. జస్ట్ మీటింగ్.. ఏరా ఇది కిడ్నాప్?" అన్నాడు సూరితో. తలూపాడు వాడు వెకిలిగా నవ్వుతూ.

"సీనా నెండుకు కొడుతున్నావ్? ఏం కావాలి నీకు?" అన్నాడు దేవరాజ్ ఆవేశంగా.

"అన్నా! వీడే అన్నా..నన్ను.." అంటూ ఆగిపోయాడు సూరి.

"చితక్కొట్టాడు..సార్ హీరో మరి. ఆ మాత్రం చెయ్యడా? చుప్" అన్నాడు చెయ్యి చూపిస్తూ.

"నిత్య కావాలి హీరో మాకు, మధ్యలో నువ్వొచ్చి నన్ను విలన్ని చేసావ్ అనవసరంగా" అన్నాడు సోమీ.

"నిత్యా, ఎవడు వీడు?" అన్నాడు దేవరాజ్.

"సోమీ బాబ్బీ, మంత్రి నర్సిరెడ్డి బామ్మరిది, రైట్ హ్యాండ్"

"రైట్, లెఫ్ట్ అన్ని హ్యాండ్సూ నేనే మా బావకి. అందుకే దేవదాయ శాఖని మళ్ళీ బావకే వచ్చేట్టు ట్రై చెస్తున్నా. కానీ నువ్వే ఆ దారికి అడ్డొస్తున్నావ్" అన్నాడు వంకరగా మొహంపెట్టి.

"నేనా..!" అంది నిత్య అర్థంకానట్టు.

"నువ్వు మొదలుపెట్టి నడిపిస్తున్న 'మనుషులు చేసిన దేవుళ్ళు' ప్రోగ్రాం ఎంత రచ్చ చేస్తోందో తెలుసా? జనాలూ, కొంతమంది మా కార్యకర్తలే మమ్మల్ని ఎదిరించే స్థాయికొచ్చారు. ఎన్నాళ్ళో దేవుడు, మతం పేర్లతో పార్టీ నడిపిస్తున్న మాకు ఇది షాకింగ్ ట్రెండ్!"

"తను చేసే ఓ చిన్న ప్రోగ్రాంతో మీ పార్టీకే నష్టమా! బుర్రుండే మాట్లాడుతున్నావా?" అరిచాడు దేవరాజ్.

"రేయ్, వీడెక్కడున్నాడో తెలీక తెగ అరుస్తున్నాడు, అవునింతకీ ఎవరూ ఈ సార్?" అన్నాడు వెటకారంగా నిత్యతో.

"దేవరాజ్, ఫేమస్ డివోషనల్ సింగర్" అంది గర్వంగా తను.

వెనకాలే ఉన్న గ్యాంగ్ మెంబర్ బాలాజు అప్పుడే ఏదో బల్బ్ వెలిగినట్టు "ఔ అన్నా, యాదికొస్తోంది. మస్తు పాడతాడీ అన్న. సుపారీ పస్తు జేసినాక అన్న పాటలంటా, పుల్లు రిలాక్సింగ్ ఉంటది" అన్నాడు ఎక్సైటెడ్ గా.

సూరి వాడికి నోటిమీద వేలితో సైగ చేసాడు.

"వాహ్! నీకు మా గ్యాంగ్ లో కూడా మస్తు ఫ్యాన్ ఫాలోయింగ్ ఉంది బాస్" అన్నాడు సోమీ.

"నువ్వు పోయోలోపల మంచి పాట పాడించుకుంటా గానీ, ఇందాకేదో అన్నావ్ - 'చిన్న ప్రోగ్రామే కదా' అని? బాంబ్ కూడా చిన్నదే కానీ పేలితే..వేల మంది పోవచ్చు. అలానే, నిత్య ప్రోగ్రాం టీఆర్పీ రేటింగ్ 19 ఉంది. అంటే ఏడుపుగొట్టు సీరియల్స్ కన్నా చాలా మంచి ర్యాంకింగ్. స్టేట్ లో కొన్ని కోట్ల మంది చూస్తున్నారన్నమాట. అదీ కాక దాని మీద సోషల్ మీడియాలో వస్తున్న వీడియోలూ, మీమ్స్, కాంట్రవర్సీ ఆర్టికిల్స్, టీవీస్ అన్నీ కలిపితే ఆ చిన్న ప్రోగ్రాం ఎంతమందిని ఎఫెక్ట్ చేస్తోందో అర్థమౌతుంది" అన్నాడు ఊపిరితీసోకుండా.

"ఇదంతా నేనొక్కతినే చెయ్యగలననుకున్నావా? నేను జస్ట్ యాంకర్ ని. చాలా మంది ఇన్వ్యాల్వ్ ఐతేనే అవుతుంది" అంది నిత్య.

"ఆ..అదే..ఎవరెవరు ఇన్వ్యాల్వ్ అయ్యారు? ప్రతిపక్షంలోంచి ఎవరిందంతా నడిపిస్తున్నారు? వాళ్ళతో కుమ్మక్కయ్యి నువ్వు, నీ బాసు శివరాం ఎంత తిన్నారు? దీనికోసమే ఈ కిడ్నాప్..చ మీటింగ్" అన్నాడు తలమీద కొట్టుకుంటూ.

శివరాం పేరు వినగానే సూరి వెన్నులో వణుకు మొదలైంది. తనకు పదే పదే వచ్చిన కాల్స్ నిత్య బాస్ నుండే అని అర్థమయ్యి నీళ్ళు నమిలాడు. అదంతా సీక్రెట్ గా ఉంచకపోతే అన్న ఖచ్చితంగా చంపేస్తాడని అనిపించి నోరు తెరవలేదు.

నిత్య, దేవరాజ్ ఇద్దరూ మాట్లాడలేదు.

సోమీ ఒక్క ఉదుటున వచ్చి దేవరాజ్ చెంపపై బలంగా చరిచాడు. "రాజ్.." నిత్య అరుపు. ఇంకో వైపు కొట్టాడు.

"ప్లీజ్..కొట్టకు" అంది తను.

"అరెరే చూసావా ఎఫెక్ట్, రెండ్రోజుల్లో మన వన్ సైడ్ లవ్ హీరో ఎలా పడేశాడో మేడమ్ ని" అన్నాడు సూరివైపు చూస్తూ.

ఇంతలో సోమీకో కాల్. ఫోన్ వైపు చూస్తూ సీరియస్ గా గెస్ట్ హౌస్ బయటికి నడిచాడు.

"ఏం బాబ్లీ, ఎట్లా ఉండా?" అన్నాడు నర్సిరెడ్డి.

"బావున్నా బావా, ఎక్కడున్నారు?"

"ఆ సీఎం కొత్త పితలాటకమేదో పెట్టాండాడే, ఓ మీటింగ్ ల మీద మీటింగ్ లు. అవునూ, నువ్వేడుండా?"

చాలా చిక్కు ప్రశ్న అది. చిన్న క్లా దొరికినా బావతో చాలా డేంజర్.

"మీడియాలో అదేదో ఛానెల్ పిల్ల మిసింగ్ కేస్ మీద మన ప్రభుత్వం మీద బురదపూసే ప్రయత్నం జరుగుతుండాది. నీకు మీడియాతో టచింగ్ మెక్కు గదా..నీకు తెలిసుండాదేమో అనీ.." అన్నాడు పాయింట్ కొస్తూ.

"బావా..ఆ పిల్ల మనకి చాలా డేంజర్ గా తయారౌతోందని..."

"అందుకని, ఆ యమ్మిని కిడ్నాప్ జేసినావా.." అని గద్దించాడు నర్సిరెడ్డి.

అదిరిపడ్డాడు సోమీ. ఎదురుగా ఏదో దైయాన్ని చూసినంత భయం తన కళ్ళల్లో. గొంతు తడారిపోయింది.

ఎవడో బావకి పాస్ చేస్తున్నాడు ఇక్కడి విషయాలన్నీ.

"ఏంది, పిచ్చిగానీ పట్టుండాదా నీకు? రెండు నెలల్లో ఎలక్షన్స్ పెట్టుకోని..ఇయన్నీ సీఎం దాకా పోతే నా పరువేంగానూ?"

"బావా...పార్టీ కోసమే ఇదంతా..."

"ఇంకెక్కువ మాట్లాడే పన్నే, ఆ పిల్లని యాడ్మినిస్ట్రేషన్ తెచ్చారో ఆడే వదిలేయండి, ఏదా ఈ విషయం జెప్పొద్దని గట్టి వార్నింగ్స్ జాలు..పెడతండా ఫోను" అని కాల్ కట్ చేసాడు.

సోమీకి తల తిరిగిపోయింది. పార్టీకోసమే, బావ కోసమే తనిదంతా చేస్తున్నా... ఈ తిట్లని సహించలేక పోయాడు. దీనంతటికీ కారణం నిత్య, దాన్ని కాపాడానికోచ్చిన ఆ సింగర్ గాడు. వాళ్ళని బావ చెప్పినట్టు ఇంటికి కాదు, పైకి పంపించాలి. పళ్ళు కొరుకుతూ, తన రివాల్యూర్ తీస్కోని లోపలికి వెళ్ళబోతుంటే హఠాత్తుగా ఓ కాషాయం ఫ్లాగ్ రెపరెపలాడుతున్న ఆడికారొకటొచ్చి తనముందు ఆగింది. క్షణంలో అర్థమైంది వచ్చింది ఎవరో. చటుక్కున గన్ వెనక దోపుకొని వెళ్ళి హడావిడిగా డోర్ తీసాడు.

పూర్ణానంద స్వామి. ఇద్దరూ ఒకళ్ళనొకళ్ళు చూసి ఓ క్షణం ఆగిపోయారు. స్వామీజీ కంగారుగా "బాబ్జీ! ఏంటి గందరగోళమంతా? నర్సిరెడ్డి ఉన్నాడా లోపల? ఆ అమ్మాయెవరో కిడ్నాపుకీ నాకూ లింక్ పెడుతున్నారు? నా ఆశ్రమం మీదనుంచే మీ కార్లు తెగ తిరుగుతుంటే నర్సిరెడ్డి వచ్చాడనుకున్నాను గెస్ట్ హౌస్ కి" అన్నారు .

సోమీకేం అనాలో పాలుపోలేదు. నర్సిరెడ్డికీ, వాళ్ళ ఫ్యామిలీ అంతటికీ స్వామీజీ ఎంత చెప్పే అంత. వాళ్ళపాలిట దేవుడాయన. వంగి ఆయన కాళ్ళకి దణ్ణం పెట్టాడు ముందు.

స్వామీజీ ఇవేమీ పట్టించుకోకుండా లోపలికి నడిచారు. సోమీ తలపట్టుకొని వెనకాలే పరిగెత్తాడు. హాల్లో కట్టేసున్న వాళ్ళ ముగ్గుర్నీ చూసి షాకి తిని "ఎవరు నాన్నా వీళ్ళంతా, ఏం చేస్తున్నావ్?" అన్నారు స్వామి.

"స్వామీ, వీళ్ళు..మన పార్టీకి అగైన్స్ట్ గా పనిచేస్తున్నారని.." నసిగాడు.

వాళ్ళకి కొంచెం దగ్గరగా వెళుతూ పెద్దగా "హర హరా!" అన్నారు స్వామీజీ వెనక్కి తిరుగుతూ.

"ఇతనెవరనుక్కున్నావురా? ఆ పరమ శివుడు కంఠంలో విషం దాచుకుంటే ఇతగాడు తన ఒళ్ళంతా ఆ శివుడే నింపుకున్నాడు. అద్యుతమైన గాయకుడు, అంతకు మించి శివ భక్తుడు. ఇలాంటి వాడినా నువ్వు తీసుకొచ్చింది" అన్నారు కోపంగా. అంతకుముందు కొన్ని కార్యక్రమాల్లో కలిసారాయన దేవరాజ్ ని.

"కట్లు విప్పండి ముందు వీళ్ళందరికీ, ఆ అమ్మాయేం చేసింది మిమ్మల్ని..?" చుట్టూ ఉన్న గ్యాంగ్ మెంబర్స్ సోమీ వైపు చూసారు.

"నిత్యవి మాత్రమే" అన్నట్లు సైగ చేసాడు సోమీ. కట్లు విప్పుతున్నప్పుడన్నారు మళ్ళీ స్వామి "ఈ అమ్మాయి మొన్న ఛానెల్ లో...యాంకర్ వి కదమ్మా?" అనడిగారు.

అవునన్నట్టు తలూపింది తను.

"మా బాబ్లీ చెప్పినట్టు, నర్సిరెడ్డి లాంటి దైవ భక్తులకీ, మా లాంటి దైవదూతలకీ మాత్రం నువ్వు చేస్తున్న ప్రోగ్రాములు గొప్ప చేటు. ఎందుకమ్మా దేవుడన్నా మేమన్నా అంత ద్వేషం నీకు? పైగా నేనేదో నిన్ను చేస్తున్నానని వెధవ అనుమానాలందరికీ!"

స్వామీజీ నిత్య విషయంలో నైనా తనతో ఏకీభవించినందుకు లోపల్లోపలే సంతోషించాడు సోమీ.

నిత్య ఏదో చెప్పబోతుండగానే దేవరాజ్ అందుకొని "క్షమించాలి స్వామీ, మీరనుకున్నట్టు నిత్య నాస్తికురాలు కాదు పరమ భక్తురాలు" అన్నాడు

"ఏంటీ..!" నివ్వెరపోయారు స్వామీజీ.

"వాట్?!" నోరు తెరిచాడు సోమీ.

సూరి హడావిడిగా "వీడ్ని అస్సలు నమ్మొద్దన్నా, పెద్ద జాదూ గాడీడు. తప్పించుకోవడానికి ఏదో ప్లానేస్తన్నాడు"

"ఇక్కడ పెద్ద ప్లానేసి తప్పించుకునేంత సీన్ లేదు గానీ, నిత్య నిన్న పొద్దున బయల్దేరింది గుళ్ళో దర్శనానికే. నువ్వే కదా ఫాలో చేసి గుడిముందు కిడ్నాప్ అటెంప్ట్ చేసింది?"

సోమీ కేమీ అర్థం కాలేదు. సూరి పరిస్థితి సరేసరి. స్వామీజీ నిత్య వైపే చూస్తున్నారు అనుమానంగా.

"రాజ్ కి దేవుడంటే గొప్ప ఇష్టం వల్ల అందరిలోనూ అతనికి భక్తులే కనపడతారు. కానీ నేను ముమ్మాటికీ నాస్తికురాలినే" అంది నిత్య తన సీక్రెట్ బైటపెట్టటం ఇష్టంలేక.

షాక్ తిన్నారు రాజ్, సీనాలు.

"ఇది కరెక్ట్! దేవరాజ్, ఇలాంటి వాళ్ళనా నువ్వు కాపాడాలని చూస్తోంది. నువ్వు ఎంత గొప్ప భక్తుడివైనా ఇది నీకు తగదు" అన్నారు స్వామీజీ అనునయంగా.

"స్వామీ, మీరు నన్ను క్షమించాలి. నాకు దేవుడంటే అస్సలు పడదు" అన్నాడు దేవరాజ్

(ముగింపు వచ్చే నెలలో)

COMMENTS